

యమతీర్పు

ఆరోగ్యశాఖామంత్రి అన్నారావుకు ఆక్సిడెంటైంది.

పట్టపగలు నట్టనడిరోడ్డుమీద ఘోర ప్రమాదమైంది. వెంటనే ప్రమాద స్థలం పోలీరమ్మ జాతరలాగైంది.

“రోడ్డు ప్రమాదాలు - నివారణోయాలు” అంశంపై జాతీయ స్థాయిలో జరుగుతున్న సదస్సును ప్రారంభించి, ప్రధానోపన్యాసాన్ని గూడా పెడచెవినబెట్టి మంత్రివర్గ సమావేశానికి పరుగులు దీస్తున్న మంత్రి మారుతీకారు బ్రేకులు - మాసవ శిరచ్ఛేదాన్ని ప్రత్యక్షంగా చూచిన మనిషి మెదడు నరాలా ఫెయిలైపోయినై.

బిజీ చౌరస్తాలో రెడ్ సిగ్నల్ను గౌరవించి నుంచున్న మిలిటరీ జీపును మంత్రి కారు గుద్దేసింది. అందాల కారు అర నిమిషంలో ఆరు చెక్కలైంది. డ్రైవరు కాలు ముక్కలైంది. మంత్రి గుండెకు బలమైన దెబ్బతగిలింది. ఆక్కడికక్కడే స్పృహ కోల్పోయాడు. అఘమేఘాలమీద అంబులెన్స్ వచ్చేసి హాస్పిటల్కు మోసుకెళ్ళింది.

దావానంలా వ్యాపించిన వార్త సీటీని కుదిపేసింది. మంత్రులు, అభిమానులు, ఉద్యోగులతో ఆస్పత్రి అంగడి బజారైంది. అదనపు సెక్యూరిటీ బలాలు రంగంలోకి దిగాయి. పెద్ద పెద్ద డాక్టర్లు మంత్రి చుట్టూ కుక్కపిల్లలా మూగారు.

అరగంట గడిచింది. మంత్రి కొద్దిగా కదిలాడు. డాక్టర్ల కళ్ళు జిగేల్మన్నై.

మెల్లగా కళ్ళు విప్పిన అన్నారావు దృష్టి కిటికీలు దాటి గేటువైపు మళ్ళింది.

ఇద్దరు జమాజెట్టీలు....తుమ్మ మొద్దులకు నల్లని ఆయిల్ పెయింట్ వేసినట్టున్న దృఢకాయులు కన్పించారు. అన్నారావులో చైతన్యం చెంగలించింది. లేచి కూచున్నాడు.

పగలు కన్పిస్తే రాత్రి కలలో కొచ్చేట్టున్నారీ రాడీ బడవలు. వీళ్ళు నా గాంగు వాళ్ళలా లేరే....ఈ అవతారాలను నేనెప్పుడూ చూలేదే.... ఎవరి తాలూకో అనుకునేలోగా వాళ్ళిద్దరూ వచ్చేసి అతని ముందే నుంచున్నారు.

“ఎటొచ్చారోయ్?....” అడిగాడు హుషారుగా.

“ఇటే....” పిడికెడు మీసాలను చిటికెన వేలుతో సవరించుకున్నా వొకడు.

“ఎవరి కొరకు?”

“నీ కొరకే....” మరొకని మీసాలు విచ్చుకున్నాయి.

ఏదో పైరవీ కొచ్చుంటారు వెధవలు. ఎంత రాడీలై తేమాత్రం సమయ సందర్భాలుండొద్దా....లోకజ్ఞానం పూజ్యమే పహిల్వాన్లకు.

“ఏం కావాలోయ్?”

“నువ్వే కావాలోయ్!” కోరస్.

హమ్మ నాకొడకల్లారా! నేనెవరో తెలుసుకునే మాట్లాడున్నారా? ఇంత గట్టి సెక్యూరిటీని చేదించుకుని ఎలా రాగలిగారో....అన్నారావులో అసహనం కోడెనాగులా పడగవప్పి-కుంటిగుట్టల నిలబడిపోయింది.

“నాతో మీకేం పనిరా?”

“నీతోనే పనిరా!”

అయ్యో నా పరువు పాతాళ గంగ పాలైపోతుంది. లేచి నుంచున్నాడు.

“అచ్చం యమదూతల్లాగున్నారు, ఎవర్రా మీరు?”

“యమదూతల్లా కాదు, యమదూతలమేరా!”

“నీకీ లోకంలో నూకలు చెల్లిపోయినై నీ ప్రాణాలు తీసుకెళ్ళేందుకొచ్చారా!”

సత్యసాయిబాబాలా గాల్లో చేతులూపారిద్దరూ. పొడగాటి రంపాలు... తళతళలాడే రంపాలొచ్చినై ఇద్దరి చేతుల్లోకి.

అతివేగంగా పరుగెత్తుతున్న ఎలక్ట్రిక్ ట్రెయిన్ కు సడెన్ బ్రేకులు పడ్డట్లు - అన్నారావు గుండె తపీన ఆగిపోయింది.

‘ఐతే.... నేను చచ్చిపోయానా?’

“ఔను.”

“ఆయ్యయ్యో.... నా భార్య.... నా పిల్లలూ.... బాంక్ ఖాతాలు.... బంగళాలు.... బినామీ ఆస్తులూ.... నా మంత్రిపదవీ.... కార్లూ.... సెక్యూరిటీ....”

“అవేవీ వెంటరావుగని పద.” గుడ్లరిమాడొకడు- రంపాన్ని గాల్లో తిప్పుతూ.

“నేనాను.... రానంటే రాను.... రానుగాక రాను.” పీకకోసిన మేకలా అరుపులు. భీష్మించాడు.

“నువ్వెంత అరిచి గీపెట్టినా అరణ్య రోదనమే. నడువోయ్ కుయ్యో....” మెడల మీద చెయ్యేసి ముందుకు తోసాడింకొకడు. బొక్క బోర్లా పడ్డాడు.

అమ్మో.... వీళ్ళకు మా పోలీసులే ప్రేనింగిచ్చుంటారు. లేచి మోచేతులు మోకాళ్ళు తడుముకుంటూ ముందుకు నడవక తప్పలేదు.

ఒక యమదూత అన్నారావు చెయ్యిబట్టుకుని లాక్కెత్తున్నాడు. మరో యమదూత అక్కడే ఉండిపోయాడు.

“మరి.... ఆతడు రాడా?” ఆగబోయాడు అన్నారావు. కాని, ఆగలేదు.

“నీ పార్థివ శరీరం కాలి బూడిదైపోయేదాకా ఆతడిక్కడే ఉంటాడు.”

“అట్లెందుకూ?”

“ఎందుకంటే....” ఏదో గుర్తుకొచ్చి నాలిక్కరుచుకున్నాడు యమదూత. “అదంతా నీకెందుకూ.... నడువ్.” రంపం పైకి లేచింది.

యమదూత సివంగి చూపులకు అన్నారావు అవిరిపోయాడు. ఎన్నో చీత్కారాలను అవలీలగా భరించిన అన్నారావు ఆ చూపులకు తట్టుకోలేక మొహం వేశ్యాడేశాడు.

○ ○ ○

“అన్నవరం పుణ్యక్షేత్రములో అడుక్కుతినే గుడ్డోడి డబ్బాలో పైస వేసి పావలా తీసుకున్నాడండీ ఈ అన్నారావు....” చిట్టా తెరిచి చదివాడు చిత్రగుప్తుడు. యమధర్మరాజు తలూపాడు. వెడల్పాంటి చెవుల రింగులు గమ్మత్తుగా ఊగాయి.

న్యాయశాస్త్ర పరీక్షను ఇన్స్టాల్ మెంటు పద్ధతిలో పాసై ఆడ్వోకేటు అన్పించుకున్న అన్నారావు రాజకీయ జీవితం అన్నవరంతోనే ప్రారంభమైంది.

మొదటి ప్రయోగం ముష్టోడి డబ్బా మీదనే గ్రాండ్ సక్సెస్. బోలెడంత ఆత్మ విశ్వాసంతో గుండెకాయ బండరాయైంది.

అన్నారావులోని ఆడ్వోకేట్ మేల్కొన్నాడు.

“యువరానర్!” ఇంకేదో అనబోయాడు.

“నోర్ముయ్ నరాధమా!” గదమాయిండాడు యమధర్మరాజు. కిరీటం ధగద్దగలు గదమీద చెమక్కుమన్నాయి.

“ఎవరినోరు మూయాలండీ?”

“నీదే!” జారిపోతున్న పట్టుకొస్తుభం పైకి లాక్కున్నాడు.

“నేను నోర్మాసుకుంటే నామీది ఆరోపణలకు సమాధానమెవరిస్తారండీ?”

“అది ఆరోపణ కాదు. అసలు నిజం. సమాధానం పేరుతో మా చిత్రగుప్తుణ్ణి ఎవరూ అంటావా దుష్టుడా?”

పాపం యమధర్మరాజుకు వయసొచ్చి చెవుడు దాపురించినట్టుంది అనుకుని—

“నేనన్నది ఎవరూ కాదండీ! యువరానర్ అన్నానంటే. న్యాయ మూర్తిని ఆంగ్లంలో అలాగే సంబోధించాలి గదండీ? ఇక్కడ మీరే న్యాయమూర్తులు, ధర్మమూర్తులు గదా? హంస క్షీర నీరన్యాయంలా ధర్మా ధర్మ విచక్షణంలో నిష్ణాతులైన మీకు సాటి మరెవ్వరూ లేరాయె మీ అంతటి విజ్ఞుల ముందు....”

“ఎయ్! ఆపు.” చిత్రగుప్తునికి చిరాకేసింది.

“పదవులకోసం కాకా పట్టడ మలవాటుపడిన ఈ రాజకీయ నరుడు మిమ్మల్నిగూడా కాకా పడ్తున్నాడు ప్రభూ!”

నల్లని మేఘం మధ్య తెల్లని మెరుపులా నవ్వాడు యమధర్మరాజు. తెల్లని పళ్ళు నల్లని మొహం మధ్య ప్రత్యక్షమై మాయమైపోయినై. మీసాల మీద చిరునవ్వు చిందులాడింది.

“కాకా గురించి కేకలెందుగ్గానీ....నీవు చెప్పేదేదో చెప్పు నరుడా!”

అన్నారావు మనసు ఆనందడోలిక లూగింది.

“అదే అన్నవరంలో శ్రీ సత్యనారాయణస్వామికి అరడజను కొబ్బరికాయలు కొట్టానండీ!....” సవినయంగా చేతులు జోడించాడు.

“అది కూడా చిట్టా కెక్కింది.” చిత్రగుప్తుని పెదాలమీది బుర్ర మీసాలు విచిత్రంగా కదిలాయి. “ఎన్ని కొబ్బరికాయలు కొడితే ఏం

లాభం? ఆ కౌబ్బరి ముక్కలోంచి చిన్నముక్క- గూడా ప్రసాదంగా స్వీకరించలేదు. ఆ పాపానికది చెల్లు....”

అది నవ్వో కవ్వొంపో అర్థం కాలేదు.

“గల్లీనుండి ఢిల్లీదాకా, మామూలు వార్డు మెంబరునుండి మంత్రి పదవిదాకా ఎగబాకాను. కాని, ఏం లాభం? చచ్చారుకున్నాను. ఇక్కడ పైరవీ లేవీ నడిచేట్టలేవు’ అన్నారావు అల్లాడిపోతున్నాడు.

“ఈ అన్నారావు ఆరోగ్యశాఖా మంత్రి. ఆంధ్రదేశంలోని ఆస్పత్రులన్నిటికీ సరఫరా చేసేందుకు విదేశాల నుండి అత్యాధునిక రోగనిర్ధారక కంప్యూటర్లు కొనుగోలు చేశాడు. ఆ కొనుగోలులో ఐదు వందల కోట్ల రూపాయలు స్వాహా చేశాడండి!....” మరో పద్దు చదివాడు చిత్రగుప్తుడు.

“హయ్యారే...అంత పెద్ద మొత్తాన్ని ఎలా జీర్ణించుకోగలిగాడో!?” ముక్కుమీద వేలేసుకున్నాడు యమధర్మరాజు.

“ఆ డబ్బంతా స్విస్ బాంకులో దాచుకున్నాడండి! ఆ రహస్యాన్ని బయటపెట్టిన నిజాయితీపరులైన అధికారుల్ని మువ్పతిప్పలు బెట్టి ముప్పై చెరువుల నీళ్ళు దాగించి శంకరగిరిమాన్యాలు తట్టించాడండి!”

“అది కూడా రాసుందా?!” నోరెళ్ళబెట్టాడు అన్నారావు. ఆ తరువాత సర్దుకుని, “మా చేశంలో వేల కోట్ల రూపాయలు గుటకాయ స్వాహా చేసిన మహానుభావులున్నారండి! ఆ మహానీయులు ఘర్గమే నా కాదర్శం. వాళ్ళముందు నేనెంతండీ చిత్రగుప్తులవారూ? ఐనా.... ప్రజాధనాన్ని ఉడతాభక్తిగా భోంచెయ్యనివాడు ప్రజానాయకు డెట్లొతాడండి?” దబాయించబోయాడు.

“తప్పు తప్పు.... ప్రజానాయకుడంటే ప్రజాసేవకుడు. సేవ అంటే భోంచెయ్యడంకాదు. ఐనా, ఎవడి పాపం వాడనుభవించక తప్పదు నరుడా! ఎవరికే శిక్ష విధించాలో మాకు బాగా తెలుసు. ముందు నీ సంగతి చూస్కో....” చెప్పేశాడు యమధర్మరాజు.

'ఈయన ముందటి జన్మలో మా సుప్రీంకోర్టు ప్రధాన న్యాయ మూర్తయుంటాడు....' అన్నారావు అంతరంగం అల్లకల్లోలమైంది.

ఐనా....సమాధానమివ్వాలి. లేకపోతే ఎగ్స్‌పార్టి డెసిషన్‌లైపోతుంది.

"మాననీయ యమధర్మరాజా! ప్రతి ఎన్నికల ముందు ఎందరో నిరుపేదలకు డబ్బు సహాయం చేశాను. ఇలా....ప్రతి ఎన్నికలకో కోటి రూపాయలన్నా దానం చేసుంటాను.... దానికిది చెల్లవేయవచ్చుగదా?"

"దానం కాదది. దగా. డబ్బు పంచడం కాదది....ఓట్లు కొనుక్కోవడం. ప్రజల్ని ప్రలోభపెట్టి వదలికి ఎన్నిక కావడం మహాపాపం. అదిగూడా ఈ చిట్టాలో పాపాల జాబితాలోకి ఎక్కింది నాయనా!"

'రాజభరణాల రద్దు కేసులా నా కేసీలా తిరగబడిందేమిటి?....' నిప్పలమీద నడిచి నట్టనిపిస్తుంది అన్నారావుకు.

"ఇదన్యాయం. ఒకదానికి చెప్పిన సమాధానాన్ని మరోపాపంగా చిత్రించడం అన్యాయం, అక్రమం. హే యమలోకవతీ! మహిషవాహనా! ధర్మరక్షకా! ఇది మీ - అనగా మన ధర్మసూత్రాలకే విరుద్ధం తండ్రీ!"

"ధర్మసూత్రాలకు విరుద్ధమా....?" యమధర్మరాజు డైలమాలో పడిపోయాడు. విచారణకై క్యూలో నిల్చున్న ప్రాణులూ, ప్రాణుల్ని లాక్కొచ్చిన యమభటులూ, సభాసదులూ అసెంబ్లీ గ్యాలరీ ప్రేక్షకుల్లా ఆసక్తిగా చూస్తున్నారు.

బాక్సాఫీసు బద్దలు కొడదామని సినిమారంగంలో దిగి మొదటి బొమ్మకే. దిమ్మెక్కి దివాలా తీసిన నిర్మాతలాగైపోయాడు చిత్రగుప్తుడు.

నీటిలో ఉంచిన స్పాంజి కాసేపట్టోనే బరువెక్కినట్టు నిమిషాల్లో బలం పుంజుకుని "అయ్యా! ఈ నరుడు నరకాసురుణ్ణి మించిపోతున్నాడండీ! మాటలతో మభ్యపెట్టి మిమ్మల్ని పట్టి కొట్టించాలనుకున్నాడు." హెచ్చరించాడు.

ఉలిక్కిపడ్డాడు యమధర్మరాజు.

ఔనొను.... నరావతారమెత్తి వచ్చిన ప్రాణులతో జాగ్రత్తగుం
డాలి. అలనాటి సతీ సావిత్రి, నచికేతుడు, మార్కండేయుడు గుర్తు
కొచ్చారు.

“ఓయీ అన్నారావు! మా చిత్రగుప్తుని చిట్టా అంశాలకు సమా
ధానం చెప్పి తీరాల్సిందే!” చెప్పేసి సర్దుక్కుచున్నాడు.

“నో.... ఈ రూలింగ్ తో నేనే కీభవించను. తక్షణమే సభనుండి
వాకౌట్ చేస్తా.” మొత్తుకున్నాడు అన్నారావు, కాని, అది అనెంట్లీ కాదని
గుర్తుకొచ్చి హతాశుడయ్యాడు.

“నీ ఏకీభావంతో మాకెలాంటి సంబంధం లేదు.” మరో రూలింగ్.

“భారతదేశంనుండి వచ్చే మానవుల్ని విచారించడం కష్టమై
పోయింది ప్రభూ! మాటిమాటికి ఆంగ్ల పదాలుపయోగిస్తారు. అదే ఇంగ్లండ్
నుండో మరో దేశంనుండో వచ్చినవారైతే ఎంచక్కా వాళ్ళ మాతృ
భాషలోనే సంభాషిస్తారు, ఇతర భాషా పదాలు వాడరు.”

“ఏం చేద్దాం చిత్రగుప్తా! పిల్ల పోయినా పురిటికంపు పోనట్టు -
భారతదేశంనుండి ఆంగ్లేయులు వెళ్ళిపోయినా ఆ భాషా, సంస్కృతులు
మాత్రం పోనంటున్నై. చదువుకున్న నరులంతా అలాగే మాట్లాడ్తారు,
మనమే సర్దుకుపోవాలి.”

యమధర్మరాజు మాటలకు అన్నారావు పొంగిపోయాడు.

చిత్రగుప్తుని చిట్టా పేజీ తిరిగింది.

“ఈ అన్నారావు షేర్ల వ్యాపారం కుంభకోణంలో కోట్ల రూపాయలు
గోల్ మూల్ చేశాడు. ఆ కుంభకోణం గురించి విచారించిన ప్రభుత్వ
కమిటీ గూడా ఇతన్నే తప్పుపట్టింది. కాని, ఆ కమిటీ రిపోర్టును మసి
బూసి మారేడుకాయ జేసి ప్రజలకు శత్రుగోపం పెట్టాడు మహాప్రభూ!”

ఒర్నాయనో....అక్కడ తప్పుకున్నా ఇక్కడ తప్పుకునేట్టులేదే!
ఈ చిత్రగుప్తుణ్ణి వాని చిట్టానూ మా రాయలసీమ హాండ్ బాంబ్ తో
లేపేస్తే బాగుండును....అన్నారావు పశు పటపటలాడినై . కాని ఏంలాభం?
బుర్రలో ఓ మెరుపు....

“ఆ పాప పరిహారార్థం నా కొడుక్కి ఓ నిరుపేద పిల్లతో పెళ్ళి
చేసానండీ! నయంపైస కట్టంగూడా అడగలేదు.”

“ఆ అమ్మాయిని మీ వాడు బలాత్కారంచేస్తూ పట్టుబడ్డాడు.
కాబట్టి తప్పలేదు. దాంతో పాపపరిహారం కాదు. కట్టం తీసుకోవడం
మహాపాపం. నువ్వు పాపం చెయ్యలేదంటే ఆ పెళ్ళయ్యాక నీ కొడుకునో
ఆదర్శ యువనాయకుడిలా నుంచో బెట్టి ఎమ్మెల్లగా గెల్పించుకున్నావు
గదా! నీ మంత్రి పదవిని వాడు చేపట్టటోతున్నా డిప్పుడు.”

పాతాళంలోకి కూరుకుపోతున్నట్టనిపించింది అన్నారావుకు.
కోపంతోపాటు ఏడుపుగూడా ముంచుకొస్తుంది.

“ఈ చిత్రగుప్తులవారి చిట్టా కెదురులేదా మహావ్రభూ?”

సూర్యకిరణాలు సోకిన చిరుసద్మంలా విచ్చుకున్నాయి యశుధర్మ
రాజు పెదాలు.

“నరుడా! భూలోకంలో కంఘాటర్లు ఇప్పుడిప్పుడే వస్తున్నై. కాని,
వాటి గురించి వేదాల్లో చెప్పబడిన సంగతి ఎంతమందికి తెలుసు?
మా చిత్రగుప్తుని చిట్టాను మించిన కంఘాటర్ న భూతో న భవిష్యతి.
ఈ కంఘాటర్ ఎప్పుడూ చెడిపోదు. మరమ్మతులుండవు. జీవుడు చేసిన
పాపపుణ్యాలన్నీ ఎప్పటికప్పుడు ఇందులో కెక్కిపోతాయి. దానికి తిరుగు
లేదు....”

“మీ నిర్ణయానికి అపీలు లేనట్టే....”

“ఔను....అంతే.”

ఆశ్రిత పక్షపాతం, రాజకీయ ప్రత్యర్థుల దారుణ హత్యలు, స్థానిక దేవాలయానికి విరాళాలు.... అన్నారావు పాపపుణ్యాల గురించి చాలాసేపు నివారణ కొనసాగింది.

“ఈ నరాధముడిని ఘోర నరకంలో పడవేయడం తప్ప ఇంకేముంది చిత్రగుప్తా?” సమాలోచనగా చిత్రగుప్తుడివైపు చూచాడు యమ ధర్మరాజు.

“చిత్రం అంతేకదా?”

“దేవా! మహానుభావా!! యమధర్మరాజా!” అన్నారావు ఆత్మ నిప్పులదొక్కిన కొండముచ్చైంది. “ధర్మప్రభువులు! మీరే ఇట్లంటే నాగతేంకావాలి? కనీసం మామూలు నరకానికన్నా పంపించండి ప్రభూ!” కాళ్ళమీద పడాలని ముందుకురికాడు.

దిగ్గున లేచాడు యమధర్మరాజు.... “వీడు నా కిరీటం లాక్కొని ఈ పీఠమెక్కాలని ఉరికొస్తున్నాడు. ఆపండి. వాణ్ణిక్కచే ఆపండి.” గట్టిగా చెప్పాడు. యమలోకం దద్దరిల్లింది.

నలుగురు యమదూతలు అన్నారావు రెక్కలు పట్టి వెనక్కు నెట్టివేశారు. నిలదొక్కుకోబోయి వెల్లకిలా పడిపోయాడు.

ఓర్పి....అ నెంట్లీ మార్షల్స్ లా చేతులమీద ఎత్తుకెళ్తారనుకుంటే ఇలా పడేస్తారా?

“ఓరేయ్! మీరు భూలోకంలో ఎనుబోతులై పుడతారా....” ఉక్రోషం పొడుచుకొచ్చింది కాని, ఏం లాభం?

మెల్లగా లేచాడు.

పాతబడిలో చేరిన కొత్త శిశుతరగతి విద్యార్థిలా చేతులు కట్టుకు నుంచున్నాడు.

“ఓయీ అన్నారావు!” గుండెల నిండా గాలి పీల్చుకుని కూచున్నాడు యమధర్మరాజు “జన్మలలో సర్వోత్కృష్టమైనది మానవజన్మ. కన్నభూమిని, ఆదరించిన సమాజాన్ని సేవించి, ఆ పుణ్యంతో మోక్షాన్ని పొందేందుకు మానవజన్మ మే చివరి అవకాశం. ఆ సంగతి మరచిన మానవుడు తుచ్ఛమైన సంపదలు మూటగట్టుకుంటూ, వూర్వజన్మల పాపభారాన్ని మరింత పెంచేసుకుంటుంటే ఘోరనరకం తప్ప ఇంకేం లభిస్తుంది?....”

అన్నారావుతో పాటు మిగతా ప్రాణులు గూడా శ్రద్ధగా వింటున్నారు.

“రాజా.... యమధర్మరాజా!” దూరంనుండి కేక.

అన్నారావు ప్రాణాల కోసం వచ్చి ఆస్పత్రిలోనే ఉండిపోయిన యమదూత పరుగెత్తుకొస్తున్నాడు.

“ఏమిటి.... ఎందుకా పరుగులు?” చిత్రగుప్తుడు అయోమయంలో పడిపోయాడు.

ఆయాసంతో దొప్పుతున్న యమదూతకు నోటిమాట రాలేదు.

ఒకే పార్టీలో కలిసి ఎంజేసి వేరే పార్టీలో చేరిన ఆప్తమిత్రుడు అమెరికాలో కన్పించినట్టనిపించింది అన్నారావుకు.

“నమస్తే మిత్రమా!” ఉల్లాసంగా అతని దగ్గరికెళ్ళాడు. కాస్సేపు వీపు నిమిరాడు.

“బటుడా! ఏమైంది?” గంభీరంగా అడిగాడు యమధర్మరాజు.

“అయ్యా!.... ‘కాస్త నెమ్మదించింది యమదూతకు.’ ఈ అన్నారావు చనిపోగానే అతని కళ్ళను తీసి ఓ గుడ్డోడి కమర్చారయ్యా! ఆ గుడ్డోడికి చూపొచ్చిందయ్యా!”

“ఔను.... నేను బతికుండగానే నా కళ్ళను ఐ బాంక్ కు రాసి చ్చాను ప్రభూ!” గుడ్డోడికి చూపొచ్చినంత సంతోషమైంది అన్నారావుకు.

“ఐతే.... అది నేత్రదానమన్నమాట!....” చిత్రగుప్తుడు గబ గబా చిట్టాలోకి చూచాడు. “ఔను.... అదిప్పుడే మన చిట్టాలో కెక్కింది ప్రభూ!”

యమధర్మరాజు మొహం పోన్ బల్బులా వెలిగింది. “సర్వేంద్రియాణాం నయనం ప్రదానం. నేత్రదానంతో పాపాలన్నీ హరించుకు పోయినై. ఈ అన్నారావును స్వర్గానికి పంపిస్తున్నాం.”

యమతీర్పు వెలువడింది.

(అన్వేషణ నారపత్రిక 17 మే 1995)